



ఆసాంతం అప్రమత్తం

వేలెత్తి చూపకుండా పోలవరం నిర్మాణం

అధికారులకు ముఖ్యమంత్రి చంద్రబాబు నిర్దేశం

అమరావతి, ఏప్రిల్ 2: పోలవరం ప్రాజెక్టు నిర్మాణం నుంచి సంబంధిత ఆర్థిక కార్యకలాపాల నిర్వహణ వరకు ప్రతి విషయంలోనూ మరింత అప్రమత్తంగా వుండాలని ముఖ్యమంత్రి నారా చంద్రబాబు నాయుడు అధికారులకు సూచించారు. ఎక్కడా చిన్న పొరపాటుకు కూడా తావు లేకుండా, ఎవరూ వేలెత్తి చూపకుండా ప్రాజెక్టు నిర్మాణం పూర్తి చేయాల్సిన బాధ్యత అధికారులుదేనని స్పష్టం చేశారు. సోమవారం సచివాలయంలోని తన కార్యాలయంలో పోలవరం ప్రాజెక్టు సహా ఇతర ప్రాధాన్య ప్రాజెక్టుల పురోగతిపై ముఖ్యమంత్రి సమీక్ష నిర్వహించారు. ఈ నెలాఖరు నుంచి మొదలుపెట్టే స్పిల్ చానల్ నిర్మాణం పనుల కోసం ముందుగానే అన్ని ఏర్పాట్లు చేసుకోవాలని చెప్పారు.

డయాప్రమ్ వాల్, జెట్ గ్రౌంటింగ్ పనులు లక్ష్యానికి మించి వేగంగా పూర్తవుతున్నాయని ముఖ్యమంత్రికి వివరించిన అధికారులు గడిచిన వారం రోజుల్లో 4 లక్షల 20 వేల క్యూబిక్ మీటర్ల మేర మట్టితవ్వకం పనులు చేపట్టగా, 26 వేల క్యూబిక్ మీటర్ల మేర స్పిల్ వే, స్పిల్లింగ్ బేసిన్ కాంక్రీట్ పనులు పూర్తయ్యాయని, డయాప్రమ్ వాల్ 36.8 మీటర్ల వరకు నిర్మాణం జరిగిందని వెల్లడించారు.

పోలవరం ప్రాజెక్టులో మొత్తంమీద 1115.59 లక్షల క్యూబిక్ మీటర్లకు గాను ఇప్పటివరకు 791.17 లక్షల క్యూబిక్ మీటర్లు మేర తవ్వకం పనులు పూర్తయ్యాయి. స్పిల్ వే, స్పిల్లింగ్ బేసిన్ కు సంబంధించి 16.39 లక్షల క్యూబిక్ మీటర్ల వరకు కాంక్రీట్ పనులు చేపట్టాల్సి వుండగా ఇప్పటికి 4.65 లక్షల క్యూబిక్ మీటర్ల మేర పనులు పూర్తయ్యాయి. 1,427 మీటర్లు పొడవైన డయాప్రమ్ వాల్ కు గాను 1,095.2 మీటర్ల వరకు నిర్మాణం పూర్తయ్యింది.

పోలవరం ప్రాజెక్టు నిర్మాణంలో భాగంగా 1,66,213.71 ఎకరాలు భూసేకరణ చేపట్టాల్సి వుండగా ఇప్పటివరకు రూ. 5,653.29 కోట్లు చెల్లించి 1,10,003.02 ఎకరాలు సేకరణ పూర్తి చేశామని అధికారులు ముఖ్యమంత్రి దృష్టికి తెచ్చారు. ఇంకా 56,210.69 ఎకరాల భూసేకరణ



జరపాల్సి వుందని, ఇందుకు రూ. 6,370.92 కోట్లు అవసరమవుతాయని చెప్పారు. అలాగే పరిహారం, పునరావాసం ప్యాకేజీ కోసం ఇప్పటివరకు ఖర్చు చేసిన రూ. 212.55 కోట్లు కాగా, అదనంగా మరో రూ. 20,814.86 కోట్లు ఖర్చు చేయాల్సి వుందని తెలిపారు.

2018 ఫిబ్రవరి వరకు పోలవరం ప్రాజెక్టు కోసం రూ. 13,201.62 కోట్లు ఖర్చు చేయగా, జాతీయ ప్రాజెక్టుగా ప్రకటించిన అనంతరం రూ. 8,065.75 కోట్లు ఖర్చు పెట్టినట్టు అధికారులు ఈ సందర్భంగా ముఖ్యమంత్రికి తెలిపారు. ఇందులో రూ. 5,342.26 కోట్లు కేంద్రం ఇచ్చిందని, మరో రూ. 2,723.49 కోట్లు ఇవ్వాలివుందని చెప్పారు.

జూన్ లో మరిన్ని ప్రాధాన్య ప్రాజెక్టుల ప్రారంభం

ప్రాధాన్య ప్రాజెక్టుల్లో ప్రస్తుతం పూర్తయిన వాటిని జూన్ నెలలో ప్రారంభిద్దామని అధికారులకు ముఖ్యమంత్రి సూచించారు. పట్టుదలతో, మరింత శ్రద్ధ పెట్టి ప్రాధాన్య ప్రాజెక్టులలో మిగిలిన వాటిని పూర్తిచేయాలని నిర్దేశించారు. ప్రస్తుతం రాష్ట్రంలో 13.6% వర్షపాతం తక్కువుగా నమోదవుతోందని, సరాసరి 11.8 మీటర్ల వరకు భూగర్భ జలాలు వున్నాయని వీటిని పరిగణనలోకి తీసుకుని నీటి నిర్వహణ కార్యక్రమాలు చేపట్టాలని ముఖ్యమంత్రి సూచించారు. 116 రోజుల 'జల సంరక్షణ ఉద్యమ స్ఫూర్తి'లో ఇప్పటికే 50 రోజులు పూర్తయినందున లక్ష్యంలో మిగిలిన పనులు వేగవంతం చేయాలన్నారు. 15 మీటర్ల కన్నా దిగువకు భూగర్భ జలాలు వున్న 268 మండలాలపై ప్రధానంగా దృష్టి పెట్టి పంటకుంటల నిర్మాణం, ఇతర నీటి సంరక్షణ చర్యలు తీసుకోవాలని అధికారులకు ముఖ్యమంత్రి చెప్పారు.

సమీక్షలో జలవనరుల శాఖ మంత్రి దేవినేని ఉమామహేశ్వరరావు, ముఖ్యమంత్రి ముఖ్య కార్యదర్శి జి. సాయిప్రసాద్, జలవనరుల శాఖ ముఖ్య కార్యదర్శి శశిభూషణ్ కుమార్, ఆర్థిక శాఖ కార్యదర్శి రవీచంద్ర, ఈఎన్సీ వెంకటేశ్వరరావు, నిర్మాణ సంస్థల ప్రతినిధులు పాల్గొన్నారు.